

అమ్మాయి - అశోకమూ

మొన్న నీ మధ్య ఎవరో స్నేహితులింటికెళ్ళాను. వాళ్ళ క్రాయింగు రూములో ఓ పాతకాలపు చిత్రం కనిపించింది. ఓ సర్వా భరణభూషితైన సుందరాంగి అశోక వృక్షాన్ని కాలితో తాకుతున్న (తిమ్మన్నగారు 'తొలగంద్రోచె' అన్నట్లు) చిత్రం. అది చూచాక ఆ అమ్మాయి స్వభావం, నా స్వభావంకన్నా భిన్నమైంది కాదేమోననిపించింది. ఆ వైనం మీకు చెప్తాను.

మందాకినీ, నేనూ ఫోర్టుఫారంనుంచి బి.యస్సీ. దాకా కలిసి చదివాము. ఒకే స్కూల్లో, ఆ తర్వాత ఒకే కాలేజీలో, ఒకే సబ్జెక్టులో డిగ్రీలు తీసుకున్నాం. ఏడేండ్లు క్రమంగా ఎదుగుతూ వచ్చిన మా స్నేహం స్థిరపడిపోవటమే కాక, చెట్టులాగా ఇంకా యింకా ఎదుగుతూనే వుంది. నేను బి.యస్సీ.తర్వాత మా పూరు విడిచి ఢిల్లీకి వెళ్ళి ఓ డాక్టరేటు తెచ్చుకుందికి ఆరేళ్ళు పట్టింది. బి.యస్సీతో చదువుమానేసిన మందాకిని ఆరేళ్ళలో యిద్దరి బిడ్డల తల్లి అయింది. ప్రతిసారి సెలవలకు ఇంటికి వెళ్ళినపుడు మందాకిని యింట్లో ఒక వారమైనా గడపందే తిరిగి చదువుకు వెళ్ళేదాన్ని కాదు. జీవితమార్గాలు విభిన్నాలయినా, మా స్నేహం మారలేదు. క్రొత్తలో ఓసారి జాబులో వ్రాసాను. "నీ యిల్లు, భర్త, సంసారం యీ బాధ్యతల్లో నన్ను మర్చిపోవడానికి ఎన్నిరోజులు కావాలి నీకు?" అని. దానికి బదులు, "నీది రాతిగుండె కనుక అట్లా వ్రాశావు. నీ చదువు, బాధ్యత, యూనివర్సిటీలో అంతమంది స్నేహితులు; వాళ్ళలో ఎవరెవరూ

నీకు, నా కన్నా దగ్గరవడానికి ఎన్నిరోజులు కావాలి? అని నేను వ్రాయ లేకపోయాను" అని వ్రాసింది. మేమిద్దరం మా స్నేహాన్ని ఖరీదైన రత్నాలహారంలాగ అతిభద్రంగా కాపాడుకుంటూ వచ్చాం. నిలుస్తే నిలుస్తుంది. లేకపోతే లేదు అనే నిర్లక్ష్యం మా యిద్దరికీలేదు. ఇద్దరం ఒకరినొకరు నొప్పించకూడదనే శ్రద్ధగా వుండేవాళ్ళం. మీరడగవచ్చు "స్నేహంకూడ అంత 'స్ప్రెయిన్' అయితే ఎట్లా" అని. అదేమో, మాకట్లా అనిపించలేదు. మందాకిని భర్త మోహనరావు మంచి కలుపు గోరు మనిషి. మొదట్లో ఆయనతో మాట్లాడాలంటే మహా బెరుగ్గా వుండేది నాకు. మందాకిని మాత్రం యిది కనిపెట్టినట్లుగా, భర్త ఎదుట నన్ను వూరికేనే ఎగతాళి చెయ్యడం, నేను మాటరాక నిలబడిపోవడం, ఆమె భర్త నన్ను సమర్థిస్తూ భార్యకు బదులు చెప్పడం-వీటితో నా బెరుకు వదిలిపోయింది. ఓరోజు వాళ్ళింట్లో రాత్రి భోజనాలు చేస్తున్నాం. మోహన రావు నన్ను చూచి.

"నిరుడు ఎంతో సరదాగా వుండేవారు; యీ ఏడాది ఏమిటీ దిగులు దిగులుగా కన్నడుతున్నారు?" అన్నాడు.

ఆ ఏడాది నా Ph. D. చదువులో రెండో సంవత్సరం. డాక్టరేటు చదువు నిజంగా దయ్యంలాంటిది. దాన్ని ఏరికోరి తెచ్చి నెత్తిన పెట్టా కున్నాక, మళ్ళీ దాన్ని దించి క్రిందపెట్టి వూపిరి తీసుకోడానికి ఎన్ని దిగులు రాత్రులు. ఎన్ని చాకిరీ పగళ్ళు గడపాలో అనుభవిస్తేవే తెలియాలి.

ఆయనకు నేను బదులు చెప్పేలోపలే, "నిరుడు మనకి చెప్పింది చూడండి, వాళ్ళ యూనివర్సిటీలో ఎవరో యిద్దరు ప్రొఫెసర్లకు యింకా పెళ్ళి కాలేదని, మొన్న వేసంగిలో వాళ్ళ పెళ్ళిళ్ళుకూడ అయిపోయాయిట" అంది మందాకిని విరగడి నవ్వుతూ.

సిగ్గుతో చచ్చిపోయాను నేను.

మోహనరావు “రోజూ నా ప్రాణాలు తీస్తుంది. యిప్పుడు మీరు దొరికారు. మీ పని పట్టించింది. ఆ మధ్య ఎప్పుడో అన్నానండి. యీ ఏడు ఒక మళయాళి అమ్మాయి వచ్చింది’ యం.యస్సికి. మహా అందమైంది అని. మీరూ నమ్మరు, చూస్తే నిజంగా రవివర్మ బొమ్మలాగుంటుంది. ఆ మాట అంటే మీ స్నేహితురాలు అన్నది కదా “ఆరేళ్ళ క్రిందటి వరకు. మీ యూనివర్సిటీలో అందమైన అమ్మాయిలుండేవారు కాదా” అని అంటూ నాకు సానుభూతి చూపా డాయన.

మోహనరావు యూనివర్సిటీ కెమిస్ట్రీ డిపార్టుమెంటులో రీడరు. నా ఎం.యస్సి. అయిన మరుస టేడాది కాబోలు ఢిల్లీలో జరిగింది సైన్సు కాంగ్రెసు. పసిబిడ్డను వాళ్ళ అమ్మదగ్గర వదిలి భర్తతోపాటు ఢిల్లీకి వచ్చింది మందాకిని. మోహనరావు కాంగ్రెస్ డెలిగేట్స్ దిగినచోటే దిగారు. మందాకిని మాత్రం నా రూముకు వచ్చి వుంది మూడురోజులూ. ముప్పైమంది చుట్టాల సందడి మందాకిని ఒక్కెత్తిదీ. హాస్టల్లోవున్న నా ప్రాణానికి మందాకిని రాక స్వాతివాన అయింది. ఒకటి రెండుసార్లు సాయంత్రం మేం ముగ్గురం కలిసి వూరు చూడానికెళ్లాం. మందాకిని భర్తతో కలిసి బైటకెళ్ళేప్పుడల్లా ఆయన వేసుకున్న బట్టల కనుగుణం గానే తానూ దుస్తులు ధరించేది. ఓ రోజు ఆయన తెల్లటి షర్టు, నీలిరంగు పేంటూ వేసుకున్నాడు. మందాకిని, లక్నో కుట్టుపని చేసిన తెల్లటి జార్జెట్ చీర, నీలిరంగు బల్లవజూ వేసుకుంది-మరునాడు ఆయన తెల్ల పాంటూ, రంగురంగు చారల శ్లాకూ వేసుకున్నాడు. గళ్ళగళ్ళ కంచి చీర, తెల్ల బల్లవజూ వేసుకుంది మందాకిని. నాకు మహా వింతగా తోచింది, మందాకిని వాళ్ళింట్లో వున్న నాలుగు గదుల్లోనూ, భార్యా భర్తలిద్దరూ కలిసి తీయించుకున్న ఫోటో లుండేవి.

“ఏమిటి, గది గదిలోనూ ఫోటోలు?” అని అడిగా నోసారి.

“ఊఁ పిచ్చి పట్టినట్టు చీటికి మాటికి ఫోటోలు తీసుకోడం, వాటిని గోడలకెక్కించడం, ఇంకో పనిలేదు. మీ అన్నయ్యకి” అని విసుక్కుంది మందాకిని. ఆ విసుక్కోవడంలో విసుగు నటించడమేగాని నిజమైన విసుగు కనపడలేదు నాకు.

ఇదంతా ఎందుకు చెప్తున్నానంటే, వాళ్ళిద్దరూ అన్యోన్యంగా వుండటమే కాదు, ఆ సంగతి అందరికీ తెలియాలి అనే తాపత్రయంకూడ వాళ్ళిద్దరిలోనూ తోచేది నాకు. ఆఫీసర్ల భార్యలు వాళ్ళ భర్తల హోదాల గురించి సూటిగానో, అన్యాయదేశంగానో మాట్లాడకుండా వుండలేనట్లు! “అటువంటి తాపత్రయం గల దంపతులు నిజంగా అన్యోన్యంగా లేరని అర్థం” అని మీలో మానసిక శాస్త్రం చదువుకున్నవాళ్ళెవరైతే నా అనవచ్చు. కాని నాకు మాత్రం అలా అనిపించలేదు. చిలకాగోరింకల గురించి చదివానే కాని తెలీదు. “నెత్తిన పెట్టుకు చూసుకోడం, పువ్వుల్లో పెట్టి పూజించడం” యివి మాత్రం వాళ్ళ సంసారంలోనే చూసాను నేను.

ఏజ్జర్లం అయిందేమో, ఓనాడు అమ్మ జాబు వచ్చింది. “మందా కిని భర్త మోహనరావు మొన్న శనివారం అకస్మాత్తుగా కరోనరీ డ్రాంబొసిస్ తో పోయాడు” అని వ్రాసింది. స్తంభించిపోయాను. నాకు డీసిస్ నబ్ మిట్ చేసే తరుణం. వెంటనే తెరపి చేసికొని ఢిల్లీనుంచి విశాఖ పట్టణం వెళ్ళలేకపోయాను. అన్నీ తెమల్చుకుని యింటికి ప్రయాణ మయ్యేసరికి రెండు నెలలయింది. యింటికి వెళ్ళి సామానంతా పడేసి విశాఖ వెళ్ళి మందాకినిని చూద్దామనుకున్నాను. యిల్లు చేరానో లేదో జ్వరం పట్టుకుంది. నాలుగో రోజుకు టైఫాయిడ్ క్రింద తేల్చారు. పథ్యం తిన్నానో లేదో, ఢిల్లీ నుంచి యు. పి. యస్సి. వాళ్ళ ఇంటర్వ్యూ పిలుపు వచ్చింది. వెంటనే వెళ్ళిపోయాను. ఆ ఉద్యోగానికి నేను సెలక్టు కావడం; వెంటనే చేరవలసి రావడం, తర్వాత మళ్ళీ సెలవలకు యింటికి బయల్దేరడం అంతా ఆరు నెలల లయిపోయింది. యింటికి వెళ్ళకుండా నేరుగా విశాఖకే మందాకినిని చూడటానికి వెళ్ళాను. గేటు తెరుచుకు లోపలకు వెడితే ఆయిల్లు కాదేమోనన్నంత సందేహం వచ్చింది నాకు. తోటలో ఒక మొక్కకూ పువ్వులేదు. లాన్ అంతా మాడిపోయి ఉంది. తోటంటే ప్రాణాలు విడిచే మందాకిని యిల్లైనా అనిపించింది! ఆరు నెలల తర్వాత ఓదార్పుకు వచ్చానే అని మనసు పీడిస్తోంది నాకు. మందాకిని దుఃఖం చూస్తే ఆరు రోజులయినా గడిచాయా లేదా,

అన్నత ఉద్ధృతంగా వుంది. పొరపాటునై నా పిల్లలను విసుక్కోని
 మందాకిని వాళ్ళను చీటికి మాటికి చెయ్యిచేసుకోటం చూసి రెచ్చ
 పోయాను నేను. ఐదేళ్ళ పసివాడు-మందాకిని కొడుకు-వాడికి బిగ్గరగా
 మాట్లాడం భయం, యింట్లో గంతులెయ్యడం భయం, ఆకలి అని అడగ
 డం భయం, పక్క యింటి పిల్లలతో ఆడుకోడానికి భయం. తల్లిని చూసి
 పారిపోవడం, గదిలో మూల పుస్తకం ఒళ్ళో పెట్టుకూర్చుని ఎ. బి.
 సిలు కూడబలుక్కోడం: నా హృదయం ద్రవించిపోయింది ఆ చిన్న
 వాణ్ణి చూస్తే: మందాకిని అత్తగారు నన్ను చాటుకు పిల్చి కళ్ళు ఒత్తు
 కుంటూ "మోహనుడు నాకు ఒక్కగాని ఒక్క కొడుకు. నా జీవితపు
 చరమాధ్యాయంలో వాడు లేనిలోటు నన్ను పిచ్చిదాన్ని చెయ్యడానికి
 ఎన్నాళ్ళు కావాలి? నా కోడలి దుఃఖం ఎంతటిదో అనుభవించినదాన్ని
 నాకు తెలుసు. నేను యీ రీతిలో కుమిలిపోయి వుంటే నా మోహనుడేమై
 పోయేవాడు? ఆ పిల్లలు! నా కొడుకు పిల్లలు వాళ్ళు-వాళ్ళను చూస్తే
 గుండె చెరువై నా చేసేది లేక దిగమింగుకుంటున్నాను. అది పసిబిడ్డనై నా
 తాకటంలేదు. నువ్వు దానికి దగ్గరి నేస్తానివి, అందుకు చెప్తున్నాను"
 అంది. ఇంటి ఆనవాయితీలాగ అత్త అనుభవించిన దుఃఖమే కోడలనుభ
 వించాల్సి రావడం-విచిత్రం! ఆమె చెప్పింది నిజం. మందాకినికి దుఃఖా
 గ్నితో తన్ను తాను దహించుకోడానికి హక్కు వుండవచ్చు కాని, దానితో
 యింటికే నిప్పు పెట్టడానికి మాత్రం హక్కులేదు. ఏమీ చెయ్యాలో, ఏమీ
 చెప్పాలో పాలుపోలేదునాకు. పలికితే, పలుకరిస్తే ప్రతిమలాగ కూర్చుని
 కళ్ళ నీళ్ళు కార్చడం తప్ప మందాకిని నా దగ్గర కూడ బావురు మని
 ఏడవలేదు. ఎక్కువరోజు లుండలేక నాలుగోనాడు వెళ్ళిపోయాను.
 ఎక్కడున్నా మందాకిని పిల్లలు, తల్లి వుండికూడ తల్లిప్రేమకు కరువైన
 ఆ అభాగ్యులు నా మనసులోనే వుండిపోయారు. ఢిల్లీ వెళ్ళాక రాత్రిం
 బవళ్ళు వాళ్ళదే ఆలోచన నాకు. ఓ నాటి అర్ధరాత్రి ఓ విచిత్రమైన
 ఆలోచన వచ్చింది నాకు. మందాకిని మనసుకు "మరుపు" తేవడంకన్నా
 "మార్పు" తేవడం తేలి కనిపించింది నాకు. "ఏడు జన్మల స్నేహం
 అక్కరలేదు. శత్రువులగా బ్రతికినా మూడు జన్మల్లో తిరిగి వస్తాం"

అన్న జయ విజయుల ఆరాటంలాగ! నా డాక్టరు ఫ్రెండు లతను సంప్ర
దించాను. నా ఆలోచన చెప్పి ఆమె సాయ మడిగాను. నవ్వి “దానికేం,
అట్లాగే కానీ” మంది.

తర్వాత మళ్ళా ఏడాదికి వెళ్ళాను మందాకిని యింటికి. తెలిగ్రాం
చూసుకుని, కొడుకుని తీసికొని స్టేషన్ కు వచ్చింది! మనిషిలో మార్పు
కనపడింది. కొడుకు తల్లి కొంగు లాగుతూ, కామిక్స్ కోసం మారాం
చేస్తూ నాతో మాట్లాడనిచ్చాడు కాదు. ఇంటి కెళ్ళగానే అత్తగారిచేతిలోంచి
కూతుర్ని తీసుకు ముద్దాడి దించింది. మందాకిని అత్తగారిని “బాగున్నారా”
అని పలుకరించాను.

ఆ వృద్ధురాలు “ఆఁ నా బాగుకేమమ్మా, కోడలు మళ్ళా యిట్లా
తేరుకుంటుందని, యిల్లు, పిల్లల్ని చూసుకుంటుందని అనుకోలేదు. అదే
వాలు. దైవశీల!” అంది.

గదుల్లో ఎక్కడా పాత ఫోటోలు లేవు. అన్నీ పిల్లల ఫోటోలే
కనబడ్డాయి. ఉండబట్టలేక, “అన్నయ్య ఫోటో ఒక్కటి కనపడదేం?”
అన్నాను.

మందాకిని జేవురించిన ముఖంతో “ఫరవాలేదు, లేకపోయినా”
అంది.

“ఏమిటి మందాకినీ సంగతి?” అన్నాను.

పలుకలేక, దుఃఖాన్ని పట్టలేక వెక్కి వెక్కి ఏడ్చింది మందాకిని.

అనునయిస్తూ “ఎందుకూ, చెప్పవ్” అన్నాను.

నా చేతులు తన చేతుల్లోకి తీసుకుని, “నీకు తెలుసు, నాకు
శవిత్రతలో ఎంతో నమ్మకముందని; త్రికరణశుద్ధిగా ప్రేమించింది,
కొలిచింది, ఆరాధించింది అతన్నే! కాని-ఆ రేళ్ళపాటు నా ఆరాధనను ఒక
వంచకునికోసం వెచ్చించానని తెలుసుకున్నప్పుడు నేనెంత కృంగి
పోయాను?”

“ఏమిటి నువ్వు మాట్లాడేది?” అన్నాను ఏమీ ఎరగనట్లు.

“ఉండు చూపిస్తాను” అని లోపలికి వెళ్ళి ఓ ఆరో, ఏదో కవర్లు తెచ్చి చదవమంది.

“ఎందుకు?” అన్నాను.

“ఎవరో, ఆయనతో కలిసి చదివిన బాపతు కాబోలు, కాలేజీ అడ్రసుకు జాబులు వ్రాసుకునే అలవాటేమో, సంగతి తెలియక ఇంకా అప్పుడప్పుడు వ్రాస్తూనేవుంది ప్రేమలేఖలు. ఆమె అడ్రసు ఏ జాబు తోనూ లేదు. లేకపోతే నేనొక జవాబు వ్రాసి పడేసేదాన్ని. చదివి చూడు తెలుస్తుంది” అంది.

నాకు తెలియనివి కావు ఆ వుత్తరాలు చదివినట్లు నటించి నిట్టూర్చాను.

మందాకిని అన్నది “నాకు యీర్ష్య, అసూయ అనుకుంటావేమో, అదికాదు నేను మోసపోయా నన్న బాధ. నన్ను పిచ్చిదాన్నిగా చేసి ఆడుకున్న మనిషిని ఆరాధించానే అన్న బాధకాని! ఎంతో కక్ష వచ్చిందంటావు సంగతి తెలిసాక. ఆ మనిషికి నా మనసులో చోటు లేదనుకున్నాను. బలవంతంగా చెరుపుకున్నాను వంచించిన వానికోసం ఏడవడంకన్నా ఆత్మవంచన ఇంకోటి వుందా? హూఁ ఎంత అమాయకంగా నటించేవారు! ఓరోజు ఏదో మూడ్ లో నన్ను వూరికే పొగిడేస్తుంటే ఆడిగాను తమాషాకే, “ఇంత ఆసక్తి, ఇంత ఆదరణా ఎప్పుడూ వుంటాయో నేనంటే”నని. వీమన్నారో తెలుసా? దగ్గరకు తీసుకుని “నిర్మల మందాకినీ పీచికల తూగు రాయంచ చనునె తరంగిణులకు” అన్నారు. పులకించిపోయాను. అవన్నీ తలచుకుంటే నామీద నాకు అసహ్యం కలుగుతుంది యిప్పుడు. వా సుఖానికి, సంతోషానికి, నా పిల్లల సౌఖ్యానికి అతని గురించిన దుఃఖం అడ్డు రాకూడదనుకున్నాను. నువ్వనుకోవచ్చు, నేను కఠినాత్ములాలనని” అంది.

మందాకినికాదు కఠినాత్మురాలు, నేను: మోహనరావు నా కళ్ళ
ముందు కదిలాడు. బ్రతికున్న మనిషిని చంపగలిగే సాహసులున్నారు
లోకంలో. కాని పోయిన మనిషిని హత్య చెయ్యడం మాత్రం నావల్ల
జరిగింది. నిష్కృతి వుందా నా పాపానికి? వుందనే అనుకుంటాను.
మందాకిని పిల్లలను, చక్కబడిన ఆమె యింటిని చూస్తే: "తన్నినా
ఫరవాలేదు, చెట్టు పూస్తే చాలు" అనే స్వభావమే నాది కూడ.

—○—